

ملاکنڈ ڈویژن میں سیرت نگاری: ایک تحقیقی جائزہ

A Research Overview of "Sirat Nigari" in Malakand Division

نثار احمد* ڈاکٹر جاوید خان**

ISSN (P) 2664-0031 (E) 2664-0023

Received: June 1,2021

DOI: <https://doi.org/10.37605/fahmiislam.v4i2.271>

Accepted: Dec 28, 2021

Published: Dec 30,2021

Abstract

"Sirah" is an Arabic word which literally means to travel, or manner, behavior, and character. In Islamic literature, "Sirah" is a science which deals with the biography of prophet Muhammad (SAW). In the early era of Islam, Sahaba Kiram began to compile the science of "Sirah" to reserve the details of prophet Muhammad (SAW)'s life. According to Dr. Mustafa Aazami, Urwa ibni Zubair was first to write book on "Sirah" and according to Haji Khalifa, Muhmmad ibni ishaq was first to write book on "Sirah". Nevertheless, after those Muslim scholars started to write books on "Sirah" in different regions of the world in many languages. According to a survey, more than ten thousand books have been authored in fifty languages in the different parts of the world till now. Likewise of the other region of the world, the Scholars of Malakand Division have also authored many books in "Sirah". In this article, efforts are being made to present the contributions of those Islamic scholars of Malakand Division, who have authored books in the science of "Sirah". So 16 books have been discussed in this article, in order to highlight the services of the prophet's biography in this region.

Kew words: *Sirah, Sirah writings, Malakand Division, Islamic scholars.*

تمہید:

لفظ "سیرت" لغت میں چلنے پھرنے، طریقہ و برتاؤ، کردار اور عادت و خصلت کے معنی میں آتا ہے۔¹ متاخرین کی اصطلاح میں سیرت نبی کریم ﷺ کی مبارک زندگی کے جملہ حالات کے بیان کرنے کو کہا جاتا ہے۔² لفظ سیرت کی جمع "سیر" آتی ہے صحابہ کرام اور تابعین کے دور میں

* ایم فل اسکالر، ڈیپارٹمنٹ آف اسلامک اینڈ ریلیجس اسٹڈیز ہزارہ یونیورسٹی،

مانسہرہ۔ nisarkabal123@gmail.com

** اسسٹنٹ پروفیسر، ڈیپارٹمنٹ آف اسلامیات اینڈ عربک اسٹڈیز، یونیورسٹی آف

سوات۔ Javed48442@gmail.com

لفظ "سیر" اور "مغازی" تقریباً مترادف استعمال ہوتے تھے، اور اس سے مراد نبی کریم ﷺ کے غزوات اور جنگوں کا بیان تھا۔³ غزوات اور جنگوں کیلئے جو کتابیں لکھی جاتی تھیں انہیں "السیر" اور "المغازی" کا نام دیا جاتا تھا، مثلاً ابن شہاب زہری، محمد ابن اسحاق اور معمر بن راشد الازدی کی کتب "المغازی" اور ابن عبدالبر کی کتاب "الدررفی اختصار المغازی والسیر" کے نام سے موسوم ہے۔ کچھ عرصہ بعد اس کے مفہوم میں توسیع ہوئی اور مجاہدین اور اسلامی فوج کا دشمنان اسلام کے ساتھ سلوک اور ان سے متعلق دیگر معاملات کے بیان کیلئے بھی یہ اصطلاح استعمال ہونے لگا۔⁴ بعد میں فقہائے کرام نے "السیر" کی اصطلاح کو بین الاقوامی قانون کیلئے استعمال کرنا شروع کیا،⁵ مثلاً امام محمد کی کتابیں جو بین الاقوامی تعلقات کے معاملات پر مشتمل ہیں "السیر الصغیر" اور "السیر الکبیر" کے ناموں سے موسوم ہیں۔ مختصراً یہ کہ سیرت کے مفہوم میں وقت کے ساتھ تبدیلیاں ہوتی رہیں اور آخر کار متاخرین علمائے کرام نے "سیرت" کی اصطلاح نبی کریم ﷺ کے حالات زندگی بیان کرنے کیلئے مخصوص کردی اور اب "سیرت" نبی کریم ﷺ کے جملہ حالات زندگی بیان کرنے کو کہا جاتا ہے۔

نبی کریم ﷺ کے حالات زندگی لکھنے کا عمل صحابہ کرام کے دور میں شروع ہوا تھا صحابہ کرام، نبی کریم ﷺ کی تفصیلات زندگی محفوظ کرنے کیلئے ضبط تحریر میں لاتے تھے لیکن اس علم میں باقاعدہ طور پر سب سے پہلی تصنیف کس نے کی؟ اس میں علماء کرام کا اختلاف ہے۔ ڈاکٹر مصطفیٰ اعظمی کی تحقیق کے مطابق سیرت پر سب سے پہلے لکھنے والا حضرت عروہ بن زبیر ہے۔⁶ حاجی خلیفہ نے "کشف الظنون" میں لکھا ہے کہ سیرت پر سب سے پہلے محمد ابن اسحاق نے کتاب لکھی ہے۔⁷ بہر حال پھر اس کے بعد سیرت نبوی ﷺ پر کتابیں لکھنے کا سلسلہ شروع ہوا اور مختلف اوقات اور مختلف علاقوں میں علمائے کرام نے مختلف زبانوں میں سیرت پر مختلف کتابیں لکھیں۔ ایک محتاط اندازے کے مطابق دنیا کی پچاس سے زائد زبانوں میں دس ہزار سے زائد کتب سیرت تحریر ہو چکی ہیں⁸ اور اس تعداد میں مسلسل اضافہ ہو رہا ہے جس کا سلسلہ آج تک جاری ہے۔

ملائکنڈویژن کا علاقہ اگرچہ اسلامی علمی مراکز سے بہت دور واقع تھا لیکن جب 1021ء میں سلطان محمود غزنوی کے حملہ کے بعد یہاں اسلام کی روشنی پہنچی اور اسلام پھیل گیا تو کچھ عرصہ بعد یہاں کے علمائے کرام بھی دینی علوم میں تصنیف و تالیف کی طرف مائل ہو گئے، اور انہوں نے دیگر علوم و فنون کے ساتھ سیرت نبوی ﷺ میں بھی گرانقدر تصنیفات کیں۔ چنانچہ اس مختصر مقالہ میں ملائکنڈویژن میں لکھی گئی کتب سیرت کا مختصر تحقیقی جائزہ پیش کیا جائیگا تاکہ اس خطے میں سیرت نبوی کی خدمت کو اجاگر

کر کے منظر عام پر لائی جائے، لیکن اس سے پہلے ملاکنڈ ڈویژن کا مختصر تعارف پیش کرنا ضروری ہے۔

ملاکنڈ ڈویژن کا تعارف:

ملاکنڈ ڈویژن صوبہ خیبر پختون خوا کے سات ڈویژنوں میں سے ایک ہے۔ ملاکنڈ ڈویژن کا موجودہ کل رقبہ 31161 مربع کلومیٹر ہے۔ یہ ڈویژن رقبے کے لحاظ سے خیبر پختون خوا کا سب سے بڑا ڈویژن ہے۔ 1998ء کی مردم شماری کے مطابق ملاکنڈ ڈویژن کی کل آبادی 4262700 اور 2017ء کی مردم شماری کے مطابق ملاکنڈ ڈویژن کی کل آبادی 7514694 ہے۔⁹ ملاکنڈ ڈویژن 1970ء میں تشکیل دیا گیا۔ اس وقت یہ ڈویژن چار اضلاع پر مشتمل تھا؛ سوات، دیر، ملاکنڈ اور چترال۔ 1991ء میں ضلع سوات میں شامل علاقہ بونیر کو الگ حیثیت دے کر ضلع بونیر بنایا گیا۔ 10 جولائی 1995ء کو ضلع سوات سے علاقہ شانگلہ الگ کر کے ضلع شانگلہ بنا دیا گیا۔ 1996ء میں ضلع دیر کو دو حصوں میں تقسیم کر کے ضلع دیر زیریں اور ضلع دیر بالا بنا دیئے گئے۔ 31 مئی 2018ء کو "آئین پاکستان 1973ء" میں پچیسویں ترمیم کے ذریعے صوبہ خیبر پختون خوا کے ساتھ واقع وفاقی زیر انتظام قبائلی علاقہ جات کو صوبے میں ضم کر دیا گیا جس کے نتیجے میں باجوڑ ایجنسی کو ضلع باجوڑ بنا کر ملاکنڈ ڈویژن میں ضم کر دیا گیا۔ نومبر 2018ء میں چترال کو بھی دو ضلعوں میں تقسیم کر کے ضلع چترال زیریں اور ضلع چترال بالا بنا دیا گیا۔ اس طرح آج ملاکنڈ ڈویژن کل نو اضلاع پر مشتمل ہے جو مندرجہ ذیل ہیں؛ ضلع سوات، ضلع شانگلہ، ضلع بونیر، ضلع دیر (زیریں)، ضلع دیر (بالا)، ضلع چترال (زیریں)، ضلع چترال (بالا)، ضلع ملاکنڈ (سابقہ ملاکنڈ ایجنسی)، ضلع باجوڑ (نیا ضم شدہ قبائلی ضلع)۔¹⁰ اس علاقے کو ملاکنڈ کیوں کہا جاتا ہے؟ اس بارے میں کئی نظریات پائے جاتے ہیں جس میں ایک یہ ہے کہ ملاکنڈ کو ملاکنڈ اس لئے کہا جاتا ہے کہ ملاکنڈ نام فارسی زبان کے دو الفاظ "مالا" اور "کند" سے ماخوذ ہے۔ مالا کا معنی ہار ہے اور کند کے معنی پانی کے ہیں۔ جب کوئی درہ ملاکنڈ پار کر کے دریائے سوات پر نظر ڈالتا ہے تو دریائے سوات کا پانی ہار کی شکل میں بہتا ہوا نظر آتا ہے جس کی وجہ سے اس علاقہ کا نام ملاکنڈ مشہور ہو گیا۔¹¹

ملاکنڈ ڈویژن میں سیرت نگاری:

ملاکنڈ ڈویژن میں سیرت کے موضوع پر جتنی کتابیں لکھی جا چکی ہیں وہ عام طور پر دو قسم کی ہیں ایک قسم وہ کتابیں

ہیں جن میں نبی کریم ﷺ کی ولادت سے لیکر آپ ﷺ کی وفات تک مکمل حالات زندگی ذکر کی گئی ہے اور دوسرے قسم وہ کتابیں ہیں جس میں نبی کریم ﷺ کے مکمل حالات زندگی بیان نہیں کئے گئے ہیں بلکہ آپ ﷺ کی زندگی کے کسی خاص پہلو پر بحث کی گئی ہے مثلاً نبی کریم ﷺ کی خوراک و غذا کے بارے میں کہ نبی کریم ﷺ کونسی غذاؤں کو پسند کرتے تھے یا آپ ﷺ کون کونسی خوراک تناول فرماتے تھے وغیرہم اس مختصر مقالہ میں اول پہلی قسم کی کتب سیرت کا تحقیقی جائزہ لیتے ہیں، پھر اس کے بعد دوسری قسم کی کتب سیرت کا تحقیقی جائزہ پیش کریں گے چنانچہ پہلی قسم کی کتب جن کی کل تعداد آٹھ ہے کا مختصراً جائزہ ذیل میں پیش کیا جاتا ہے۔

1. حیات طیبہ مبارکہ آنحضرت ﷺ از مولانا محمد منیر الدین :

حیات طیبہ مبارکہ آنحضرت ﷺ کے مصنف مولانا محمد منیر الدین صاحب 1925ء کو وادی سوات کے ایک دینی گھرانے میں پیدا ہوئے۔ آپ کے والد کا نام عبدالوہاب ہے۔ مولانا محمد منیر الدین صاحب دینی تعلیم کے حصول کیلئے اجمیر شریف چلے گئے جہاں پر آپ نے مولانا محمد بیونس، مولانا امیر سلطان اور مولانا حمید الدین سے شرف تلمذ حاصل کیا۔ اس کے بعد آپ نے جامعہ رحمانیہ سہارنپور، جامعہ مطلع العلوم رامپور اور جامعہ عباسیہ بہاولپور میں دینی تعلیم حاصل کی، اس کے بعد آپ دورہ حدیث پڑھنے کیلئے جامعہ خیر المدارس ملتان چلے گئے۔ آپ نے مولانا غلام اللہ خان سے راولپنڈی میں دورہ تفسیر بھی پڑھا۔ مولانا بدر عالم میرٹھی، مولانا عبدالرحمن، مولانا محمد یوسف بنوری، مولانا خیر محمد جالندھری اور مولانا گل حبیب شامل آپ کے مشہور اساتذہ ہیں۔ مولانا محمد منیر الدین صاحب دینی علوم سے فراغت کے بعد بلوچستان چلے گئے اور وہاں پر 1950ء میں جامعہ ملیہ سبی میں تدریس کی خدمت میں مصروف ہوئے۔ آپ نے 1953ء کی تحریک ختم نبوت میں بڑھ چڑھ کر حصہ لیا۔ آپ نے مرکزی جامع مسجد کوئٹہ اور بعد میں سنہری جامع مسجد کوئٹہ میں امامت و خطابت کے فرائض بھی سرانجام دئے۔ مولانا محمد منیر الدین صاحب 2001ء میں وفات پا گئے۔¹²

مولانا محمد منیر الدین صاحب کی کتاب "حیات طیبہ مبارکہ آنحضرت ﷺ" پہلی بار 1976ء میں کوئٹہ سے شائع ہوئی۔ آپ نے اپنی کتاب کی ابتداء میں قرآن مجید کی ان آیات مبارکہ کو جمع ترجمہ ذکر کیا ہے جن میں نبی کریم ﷺ کی شان کو بیان کیا گیا ہے۔ اس کے علاوہ آپ نے وصال مبارک پر بھی تفصیلی گفتگو کی ہے۔ آپ نے صحابہ کرام کی عظمت و توقیر سے متعلق بھی کئی احادیث کتاب میں بیان کی ہیں۔¹³ مولانا محمد منیر الدین صاحب کی کتاب "حیات

طیبہ مبارکہ آنحضرت ﷺ "ملاکنڈ ڈویژن میں سیرت کے موضوع پر سب سے پہلی کتاب ہے۔

2. رحمة للعالمین از مولانا محمد شعیب حقانی:

"رحمة للعالمین" کے مصنف مولانا محمد شعیب حقانی کا تعلق ملاکنڈ ڈویژن میں نئے ضم شدہ قبائلی ضلع باجوڑ (سابقہ باجوڑ ایجنسی) سے ہے۔ "رحمة للعالمین" سیرت کے موضوع پر پشتو زبان میں ایک بہترین کتاب ہے یہ کتاب 1992ء بمطابق 1412ھ کو چارمنگ باجوڑ سے شائع ہوئی۔ کتاب کے آغاز میں مصنف نے قبل از اسلام عربوں کے زمانہ جاہلیت کی حالت زار بیان کی ہے جس کے بعد آپ نے عربوں کی مختصر آدینی تاریخ بھی بیان کی ہے جس کی ابتداء آپ نے حضرت ابراہیم علیہ السلام کے زمانہ سے کی ہے۔ اس کے بعد مصنف نے نبی کریم ﷺ کی حیات طیبہ کو جامع انداز میں بیان کیا ہے مصنف جب اپنی کتاب میں سیرت کے واقعات ذکر کرتے ہیں تو اس کے ساتھ ان واقعات کی قمری تاریخ بیان کرنے کا بھی اہتمام کرتے ہیں۔ کتاب کے آخر میں مصنف نے امہات المؤمنین کا تعارف اور اس حوالے سے نبی کریم ﷺ پر گئے مستشرقین کے اعتراضات کے جوابات بھی دیئے ہیں۔¹⁴

3. سیرت دپاک رسول ﷺ از ڈاکٹر سعید اللہ قاضی:

ڈاکٹر سعید اللہ قاضی ضلع دیر (بالا) کے علاقہ کوٹکے میں 12 نومبر 1942ء کو پیدا ہوئے۔ آپ کے والدکانام میاں گل ہے ڈاکٹر سعید اللہ قاضی ابتدائی تعلیم پانے کیلئے اپنی پھوپھی کے ہاں تخت بھائی، مردان چلے گئے۔ آپ نے میٹرک کے بعد ایف اے اور بی اے (آنرز) اسلامیہ کالج پشاور سے کیا۔ بی اے (آنرز) میں آپ نے اول پوزیشن حاصل کی جس پر آپ کو گولڈ میڈل سے نوازا گیا۔ 1964ء میں آپ نے ایم اے اسلامیات میں دوسری پوزیشن حاصل کی۔ 1967ء میں میرٹھ کی بنیاد پر سکالر شپ حاصل کی اور کیمبرج یونیورسٹی کے فیکلٹی آف اورینٹل سٹڈیز میں داخلہ لیا۔ آپ نے 1970ء میں کیمبرج یونیورسٹی سے ایم لٹ کی ڈگری حاصل کی۔ اس کے بعد آپ نے 1976ء میں پشاور یونیورسٹی سے پی ایچ ڈی کی ڈگری حاصل کی۔ ایم اے کرنے کے بعد آپ اسلامیہ کالج پشاور کے شعبہ دینیات میں لیکچرار تعینات ہوئے۔ کیمبرج یونیورسٹی سے واپسی کے بعد آپ اسٹنٹ پروفیسر بنائے گئے اور پی ایچ ڈی کی تکمیل کے ساتھ ہی آپ کو ایسوسی ایٹ پروفیسر کے عہدے پر ترقی دی گئی۔ 1988ء میں آپ پروفیسر بنا دیئے گئے۔ اس دوران آپ شیخ زاید اسلامک سینٹر پشاور یونیورسٹی کے ڈائریکٹر بھی رہے

اور تین سال تک شعبہ اسلامیات پشاور یونیورسٹی کے چیئرمین بھی رہے۔ آپ کو دو دفعہ ڈین بننے کا اعزاز بھی حاصل ہے۔

ڈاکٹر سعید اللہ قاضی نے تقریباً 33 سال علوم اسلامیہ کی تحقیقات میں صرف کیے۔ کثیر تعداد میں طلباء و طالبات نے آپ کے زیر نگرانی میں ایم فل اور پی ایچ ڈی کی ڈگریاں حاصل کیں۔ آپ تقریباً دو سو سے زائد تحقیقی مقالات کے مرتب رہے۔ آپ کئی تحقیقی مجلات کے مدون اور سرپرست بھی تھے۔ آپ کو پشتو، اردو، عربی اور انگریزی چاروں زبانوں پر عبور حاصل تھا۔ آپ نے کئی کتابیں تصنیف کیں جن میں سے چند ایک مندرجہ ذیل ہیں؛ الفصول فی الاصول لابی بکر الجصاص، ابواب الاجتہاد والقیاس، اسلام اور جدید دور کے تقاضے، حدیث التعلیم، سائنس کی تعلیم (قرآن و حدیث کی روشنی میں) اصول تحقیق، خدا کہاں ہے؟، اسلامیات (لازمی)، اسلامی ذہن کیسے پیدا ہو؟، اربعین فی العلم والتعلیم والتعلم، قرآن پاک کی ترتیب، سیرت دپاک رسول، رسول کریم ﷺ بحیثیت معلم۔ آپ 12 اپریل 2003ء کو 60 سال کی عمر میں وفات پا گئے۔¹⁵

ڈاکٹر سعید اللہ قاضی کی کتاب "سیرت دپاک رسول" پہلی مرتبہ 1979ء بمطابق 1400ھ میں دعوت اکیڈمی، اسلام آباد سے شائع ہوئی۔ وزارت مذہبی امور حکومت پاکستان نے آپ کو اس کتاب پر بیس ہزار روپے کا انعام بھی دیا ہے۔ اس کتاب میں قرآن و حدیث کے علاوہ دیگر مستند مآخذ سے استفادہ کیا گیا ہے۔ یہ کتاب کل چھ ابواب پر مشتمل ہے۔ باب اول میں مصنف نے نبی کریم ﷺ کے روزمرہ معمولات بیان کئے ہیں۔ باب دوم نبی کریم ﷺ کی مجالس کے متعلق ہے۔ باب سوم میں مصنف نے نبی کریم ﷺ کی اپنی اولاد اور دیگر عام بچوں سے پیار و محبت کے متعلق تعلیمات ذکر کی ہیں۔ باب چہارم نبی کریم ﷺ کے خواتین، دوستوں اور دشمنوں سے سلوک اور ان کے حق میں دعا کرنے کی تعلیمات پر مشتمل ہے۔ باب پنجم نبی کریم ﷺ کے تحائف قبول کرنے اور دوسروں کو تحائف دینے کے بیان میں ہے۔ باب ششم نبی اکرم ﷺ کے اخلاق کے بیان میں ہے۔¹⁶

4. میرے حضور ﷺ از محمد عثمان:

محمد عثمان سوات کے ایک تاریخی گاؤں غالبگے میں 2 فروری 1949ء کو پیدا ہوئے۔ آپ کے والد کا نام محمد یوسف خان اور دادا کا نام مقام خان ہے۔ آپ کا تعلق یوسف زئی قبیلہ کے ایک ذیلی شاخ سلطان خیل سے ہے۔ آپ نے 1973ء میں پشاور یونیورسٹی سے بی ایس سی، 1978ء میں ایم ایس سی (ایگریکلچر) اور 1981ء میں ایم ایس سی (آنرز) ایگریکلچر کی ڈگری حاصل کی۔ 1992ء میں آپ نے کراچی

یونیورسٹی سے ایل ایل بی کی ڈگری بھی حاصل کی۔ اس کے بعد آپ نے سرکاری ملازمت اختیار کی اور 2009ء میں بحیثیت ڈائریکٹر جنرل زرعی تحقیق خیبرپختونخوا ریٹائر ہو گئے۔ آپ نے فرانس، اٹلی، سویٹزرلینڈ سمیت کئی ممالک میں منعقدہ بین الاقوامی کانفرنسوں میں شرکت کی۔ آپ نے دینی موضوعات پر کئی کتابیں تصنیف کی ہیں۔¹⁷

محمد عثمان صاحب کی کتاب "میرے حضور ﷺ" پہلی مرتبہ نومبر 2016ء میں شعیب سنز پبلیشرز مینگورہ سوات سے شائع ہوئی۔ یہ کتاب 192 صفحات پر مشتمل سیرت کے موضوع پر ایک مختصر کتاب ہے۔ اس کتاب کی نظر ثانی سید عبدالاحد شاہ ترمذی نے کی ہے۔ یہ کتاب کل 3 حصوں پر مشتمل ہے۔ حصہ اول میں مصنف نے مختصراً نبی اکرم ﷺ کی سیرت کو بیان کیا گیا ہے۔ حصہ دوم میں آپ نے مکہ اور مدینہ کے 23 تاریخی اور مقدس مقامات کے بارے میں مفید معلومات بیان کی ہیں۔ حصہ سوم میں آپ نے نبی کریم ﷺ کی سیرت کو سوال و جواباً بیان کیا ہے اور نبی کریم ﷺ کی پیدائش سے آپ کی وفات تک کے واقعات تقریباً آٹھ سو سوالات و جوابات کی صورت میں بیان کئے ہیں۔¹⁸

5. السیرة المحقق مأخذ الموفق از فقیر سید عبدالاحد شاہ ترمذی :

"السیرة المحقق مأخذ الموفق" کے مصنف فقیر سید عبدالاحد شاہ ترمذی 12 اپریل 1950ء میں ضلع سوات کے ایک گاؤں کالاکلے میں پیدا ہوئے۔ آپ کے والد کا نام سید بشر میاں اور دادا کا نام سید عیسیٰ شاہ ہے۔ آپ کا تعلق سادات خاندان سے ہے۔ آپ کا سلسلہ نسب مشہور بزرگ سید علی ترمذی المعروف بہ پیر بابا سے ہو کر نواسہ رسول امام حسین رضی اللہ عنہ تک جا پہنچتا ہے۔ فقیر سید عبدالاحد شاہ ترمذی باقاعدہ طور پر کسی مدرسہ کا فاضل نہیں ہے بلکہ آپ نے دینی تعلیم اپنے آبائی گاؤں کے قریب موضع دیولئی اور ردیال میں مختلف علماء سے حاصل کی۔ آپ نے سلسلہ نقشبندیہ میں پیر سیف الرحمن سے بیعت کی ہے۔ آپ کئی کتابوں کے مصنف ہیں جن میں دو کتابیں زیادہ مشہور ہیں؛ السیرة المحقق مأخذ الموفق اور تذکرہ سادات ترمذی۔¹⁹

فقیر سید عبدالاحد شاہ ترمذی کی کتاب "السیرة المحقق مأخذ الموفق"، الوثائق اردو بازار لاہور سے 2014ء میں پہلی مرتبہ شائع ہوئی ہے۔ یہ کتاب ملاکنڈ ڈویژن میں لکھی گئی کتب سیرت میں سے ایک ضخیم اور جامع کتاب ہے۔ یہ کتاب ایک جلد اور 951 صفحات پر مشتمل ہے۔ اس کتاب کو 2015ء میں تین ایوارڈ دیئے گئے ہیں، ایک سند امتیاز وزارت مذہبی امور حکومت پاکستان کی طرف سے، ایک سند امتیاز صوبائی سیرت النبی کانفرنس، محکمہ اوقاف و مذہبی امور پنجاب اور ایک سند امتیاز بیت الحکمت

لاہور کی طرف سے دی گئی ہے۔ فاضل مصنف نے دوران تصنیف عربی اور اردو، قدیم و جدید کتب سیرت اور تفسیر و حدیث سے براہ راست استفادہ کیا ہے۔ سیرت کے بہت سے پہلوؤں پر آپ کو اس کتاب میں ایسی معلومات ملیں گی جو اتنی تفصیل کے ساتھ بہت کم اردو کتب سیرت میں موجود ہیں۔ کتاب کے اسلوب تحریر میں طرز قدیم کی پیروی کی گئی ہے اور مروج ترتیب کے بجائے ایک طرح کی روانی اور مسلسل بہاؤ کی کیفیت پیدا کی گئی ہے جو عقیدت مند قاری کو بھی اپنے ساتھ بہائے لیے جاتی ہے۔ مصنف کا تعلق چونکہ فرقہ سیفیہ کے ساتھ ہے اس لئے امور اختلافیہ میں اپنا موقف دلائل کے ساتھ پیش کرتے ہیں۔ کتاب کے آغاز میں مصنف نے نبی کریم ﷺ کے والد عبداللہ سے لیکر حضرت آدم علیہ السلام تک آپ ﷺ کے جتنے ابا و اجداد گزرے ہیں ان میں سے ہر ایک کا مختصراً تذکرہ کیا ہے۔ اس کے بعد آپ نے نبی کریم ﷺ کی ولادت سے لیکر آپ ﷺ کی وفات تک کے واقعات تفصیلاً بیان کئے ہیں۔ نبی کریم ﷺ کے حالات زندگی ذکر کرنے کے بعد مصنف نے خدام رسول ﷺ بیان کرتے ہوئے ان میں سے ہر ایک پر مختصراً نوٹ لکھا ہے جن کی تعداد آپ نے کل پچیس بیان کی ہے۔ خدام رسول ﷺ کے بعد آٹھ محافظین رسول ﷺ، 35 کاتبین دربار رسالت پر آپ نے مختصراً بحث کی ہے۔ اس کے بعد مصنف نے مکتوبات پر سیر حاصل بحث کی ہے۔ مکتوبات رسول ﷺ کے بعد آپ نے چار مؤذنین رسول اور پانچ شعرائے رسول کا مختصراً تذکرہ کیا ہے جس کے بعد مصنف نے نبی کریم ﷺ کے معجزات اور شمائل نبوی ﷺ بیان کئے ہیں۔ کتاب کے آخر میں مصنف نے رسول اللہ ﷺ کے جنگی اسلحہ جات اور سامان حرب پر بحث کی ہے۔ یہ کتاب اگرچہ ملاکنڈ ٹیوژن کی اردو کتب سیرت میں ایک جامع اور ضخیم کتاب ہے لیکن اس میں ایک خامی ہے، وہ یہ کہ اس کتاب میں کئی مقامات پر ضعیف بلکہ کہیں کہیں موضوع روایات بھی موجود ہیں۔²⁰

6. القول المختصر فی سیرۃ خیر البشر از حبیب اللہ ثاقب گبرالی:

"القول المختصر فی سیرۃ خیر البشر" کے مصنف مولانا حبیب اللہ ثاقب گبرالی ضلع سوات کے علاقہ کالام کے ایک گاؤں لوئے جبہ میں 1969ء میں پیدا ہوئے۔ آپ کے والد کا نام حبیب خان ہے۔ آپ کا تعلق گوجر قوم کے ایک قبیلہ کسانہ (کسان خیل) کی ایک ذیلی شاخ علی خیل سے ہے۔ آپ نے ابتدائی تعلیم اپنے گاؤں ہی میں حاصل کی۔ ابتدائی تعلیم حاصل کرنے کے بعد آپ 1981ء میں جامعہ مظہر العلوم مینگورہ چلے گئے۔ یہاں پر آپ نے درجہ اولی سے لے کر درجہ سادسہ تک کتابیں پڑھیں۔ 1987ء میں درجہ سابعہ پڑھنے کیلئے جامعہ تعلیم القرآن، لاہوتی، کلکوٹ، دیر کو پستان چلے گئے۔ موقوف علیہ کے بعد دورہ حدیث پڑھنے کیلئے دارالقرآن پنج

پیر چلے گئے اور وہاں سے 1988ء میں سند فراغت حاصل کی۔ فراغت کے بعد چار سال 1989ء سے 1992ء تک آپ نے پنج پیری میں تدریس کی۔ اس کے بعد دارالعلوم تعلیم القرآن ملک پور بونیر چلے گئے یہاں پر کئی سال تدریسی خدمات سرانجام دینے کے بعد آپ 2014ء میں جامعہ صدیقیہ چارباغ سوات تشریف لے گئے، تاحال آپ یہاں تدریسی خدمات سرانجام دے رہے ہیں۔ مولانا محمد طاہر پنج پیری، مولانا محمد طیب طاہری، مفتی سیراج الدین، مولانا یار بادشاہ، مولانا محمد فیاض شاہ پوری اور مولانا حمید اللہ دیروی آپ کے مشہور اساتذہ ہیں۔ آپ نے کئی کتابیں تصنیف کی ہیں جن میں القول المختصر فی سیرۃ خیر البشر اور قلائد الدرر لاولی البصائر والعبیر مطبوعہ ہیں اور باقی غیر مطبوعہ ہیں۔²¹

مولانا حبیب اللہ ثاقب گیرالی کی کتاب "القول المختصر فی سیرۃ خیر البشر" پہلی مرتبہ جنوری 2020ء میں شاہ کتب خانہ چارباغ سوات سے شائع ہوئی۔ یہ کتاب 116 صفحات پر مشتمل ہے۔ یہ کتاب سیرت کے موضوع پر ایک مختصر مگر ایک جامع کتاب ہے۔ اس کتاب کو آپ نے 2019ء میں تالیف کیا۔ اس کتاب میں آپ نے کل 31 کتابوں سے استفادہ کیا ہے۔ اس کتاب پر مولانا محمد طیب طاہری، مولانا حسین احمد مدنی سواتی، مولانا حبیب الرحمن چترالی اور مولانا عبداللہ چارباغی، ان چار علماء کرام نے تقریظات لکھی ہیں۔ مصنف نے اپنی کتاب میں ضعیف اور موضوع روایات سے اجتناب کیا ہے بلکہ بعض مقامات پر مصنف نے ایسی روایات پر رد بھی کیا ہے۔ مصنف نے اپنی کتاب میں حوالہ جات کا بھی اہتمام کیا ہے۔²²

7. منظوم سیرت النبی ﷺ از پیر عبداللہ طیب قادرال:

پیر عبداللہ طیب قادرال یکم فروری 1955ء کو ضلع ملاکنڈ تحصیل سمہ رانی زئی درگئی کے ایک گاؤں قادرہ میں پیدا ہوئے۔ آپ کے والدکانام پیر سید غوث ہے۔ آپ کا تعلق پیران قوم کی ایک ذیلی شاخ بگڑ زئی سے ہے۔ آپ نے پشاور بورڈ سے 1972ء میں میٹرک اور 1987ء میں ایف اے کیا۔ 1991ء میں آپ نے پشاور یونیورسٹی سے بی اے کا امتحان پاس کیا۔ 1996ء میں آپ نے پشاور یونیورسٹی سے ایل ایل بی کی ڈگری بھی حاصل کی۔ اس کے علاوہ آپ نے 1974ء میں پنجاب میڈیکل فیکلٹی سے ڈسپینسری سند اور 1991ء میں فارمیسی کونسل پشاور سے فارمیسی (بی) کی سند بھی حاصل کی۔ آپ پیشے کے لحاظ سے ایک فارماسٹ ہیں۔ آپ نے 1981ء میں محکمہ صحت میں ملازمت اختیار کی۔ 35 سال ملازمت کرنے کے بعد آپ 2015ء میں ریٹائر ہوئے۔ آپ ایک صوفی بزرگ شاعر ہیں۔ آپ نے کئی کتابیں تصنیف کی ہیں جو ساری منظوم شکل میں ہیں جو مندرجہ ذیل ہیں؛ منظوم قصص الانبیاء (پشتو منظوم)، قرآنی

واقعات دیوسف علیہ السلام (پشتومنظوم) ، قرآنی واقعات دموسی علیہ السلام(پشتومنظوم)الجهادفی الاسلام(پشتومنظوم)،دمومن چغہ(پشتومنظوم)-23

"منظوم سیرت النبی ﷺ" پشتوزبان میں پیر عبد اللہ طیب قالدروال کی تصنیف ہے جو 2019ء میں شائع ہوئی۔ مصنف نے اس کتاب میں نبی کریم ﷺ کی مکمل حیات طیبہ اشعار میں بیان کی ہے۔ یہ کتاب پانچ جلدوں پر مشتمل ہے جس میں کل تقریباً چودہ ہزار اشعار ہیں۔ جلد اول 410 صفحات پر مشتمل ہے جس میں نبی کریم ﷺ کی ولادت سے لیکر حضرت حمزہ اور حضرت عمر کے قبول اسلام تک کے واقعات منظوم شکل میں بیان کے گئے ہیں۔ جلد دوم 408 صفحات پر مشتمل ہے جس میں مشرکین مکہ کے ظلم و زیادتی کے واقعات اور شعب ابی طالب میں بنو ہاشم سے مقاطعہ کرنے کے واقعات سے شروع ہو کر مدینہ منورہ میں انصار و مہاجرین کے درمیان مؤاخات قائم کرنے کے واقعات تک مشتمل ہے۔ جلد سوم 402 صفحات پر مشتمل ہے جس میں غزوہ بدر کبریٰ اور غزوہ احد کے واقعات منظوم شکل میں بیان کے گئے ہیں۔ جلد چہارم 408 صفحات پر مشتمل ہے جو غزوہ خندق سے لیکر سریہ ذات السلاسل اور سریہ خضرہ کے واقعات تک پر مشتمل ہے۔ جلد پنجم 419 صفحات پر مشتمل ہے۔ کتاب کے آخر میں مصنف نے اخلاق نبوی ﷺ کو بھی منظوم شکل میں بیان کیا ہے۔ مصنف نے اپنی کتاب میں زیادہ تر مولانا محمد ادریس کاندھلوی کی کتاب سیرت مصطفیٰ ﷺ، علامہ شبلی نعمانی کی کتاب سیرت النبی ﷺ اور مولانا صفی الرحمن مبارکپوری کی کتاب الرحیق المختوم پر اعتماد کیا ہے اور ان کتابوں میں مذکور واقعات کو منظوم شکل میں پیش کیا ہے۔ اس کتاب پر مصنف کو وزیر اعظم پاکستان عمران خان نے 2019ء میں ایوارڈ سے بھی نوازا ہے۔²⁴

8. میتریا ز شیرین زادہ خدوخیل:

جناب شیرین زادہ خدوخیل ضلع بونیر کی تحصیل خدوخیل کے علاقہ غور غشتو میں 2 فروری 1965ء کو پیدا ہوئے۔ آپ کے والد کانام پیر زادہ ہے۔ آپ کا تعلق بام خیل قبیلہ کی ایک ذیلی شاخ مداخیل سے ہے۔ آپ نے ابتدائی تعلیم اپنے گاؤں ہی میں حاصل کی۔ آپ نے ایم اے اُردو اور ایم اے پشتو کے علاوہ بی ایڈ اور ایم ایڈ کی ڈگریاں بھی حاصل کی ہیں۔ آپ آج کل گورنمنٹ ہائیر سیکنڈری سکول طوطالئی بونیر میں بطور پرنسپل اپنی خدمات سرانجام دے رہے ہیں۔ آپ محکمہ تعلیم میں ایک بہترین منتظم ہیں۔ 2015ء میں آپ کو صوبائی سطح پر "بیسٹ پرنسپل ایوارڈ" سے نوازا گیا۔ آپ کو ضلعی سطح پر 2011ء، 2013ء اور 2018ء میں بالترتیب تین مرتبہ "بیسٹ پرنسپل ایوارڈ" دئیے گئے۔ آپ نے اُردو اور پشتوزبان میں مختلف موضوعات پر تقریباً

بیس سے زائد کتابیں تصنیف کی ہیں جن میں سیرت اور تاریخ کے علاوہ اردو اور پشتو ادب پر بھی کئی کتابیں شامل ہیں جو مندرجہ ذیل ہیں؛ میرا خدو خیل، برصغیر میں مغل افغان کشمکش، تاریخ عالم سے دلچسپ واقعات، آئین اردو، تذکرہ خواتین اولیاء، کرامات اولیاء، دصوبہ سرحد خٹکلی مرغی، (پشتو) خالی لاسونہ (پشتو)، دپختولار (پشتو)، غانتول (پشتو) دفعہ 182۔۔۔ افسانے اور کہانیاں، قرآن اور حیوانات، غازیان، میتریا (پشتو)، بعثت نبوی ﷺ پر مذاہب عالم کی گواہی، عہد رسالت کا نظام تعلیم اور عصر حاضر، رسول اکرم ﷺ اور رمضان المبارک، رسول اکرم ﷺ اور خواب، عہد نبوی میں شعروادب، رسول اللہ ﷺ اور علم حیوانات، رسول اکرم ﷺ کا دسترخوان۔ آپ کو آپ کی ادبی خدمات کی وجہ سے کئی ایوارڈ دئیے گئے ہیں جن میں چاچا کریم بخش ایوارڈ 1999ء، نیشنل بک فاؤنڈیشن ایوارڈ 2001ء، خیبر پختون خوا ادبی ایوارڈ 2007ء، آباسین آرٹس کونسل لٹریچری ایوارڈ 2009ء، حافظ الپوری ایوارڈ 2010ء کے علاوہ وزارت مذہبی امور حکومت پاکستان کی جانب سے دئیے گئے تین قومی سیرت النبی ایوارڈ بھی شامل ہیں۔²⁵

شیرین زادہ خدو خیل کی کتاب "میتریا" تاج پریس پشاور سے فروری 1998ء میں شائع ہوئی ہے۔ یہ کتاب پشتو زبان میں ہے لفظ "میتریا" اصل میں بدھ مت مذہب سے ماخوذ ہے۔ بدھ مت مذہب کا بانی گوتم بدھ نے اپنی وفات کے وقت اپنے پیروکاروں کو ایک وصیت کی تھی کہ باقی دنیا کو اس وصیت سے باخبر کر دو۔ اس وصیت میں سے بہت کچھ محو کر دیا گیا ہے لیکن پھر بھی گوتم بدھ کا ایک فقرہ ابھی تک زندہ ہے۔ جب گوتم بدھ کا آخری سانس اُکھڑ رہا تھا تو اس نے اپنے ایک شاگرد "نند" کو یہ بات بتائی جب اُس کی روح پرواز کرنے کے قریب تھی اور اس کا مخلص خادم اس کے قدموں کو اپنی سانسوں سے یہ کہتے ہوئے دھور ہاتھا "آقا آپ کے جانے کے بعد دنیا کو کون تعلیم دے گا؟" تو بدھانے جواب دیانندا! میں پہلا بدھ نہیں ہوں جو زمین پر آیا ہوں اور نہ آخری بدھ ہوں۔ اپنے وقت پر دنیا میں ایک اور بدھ اُٹے گا مقدس، منور القلب، عمل میں دانائی سے لبریز، مبارک باکائنت، انسانوں کا عظیم النظیر سردار جو غیر فانی حقائق ظاہر کرے گا۔ وہ بھی میری طرح ایک مکمل اور خالص مذہبی نظام زندگی کی تبلیغ کرے گا۔ نندا نے کہا ہم اس کو کس طرح پہچانیں گے؟ تو بدھ نے جواب دیا وہ "میتریا" کے نام سے موسوم ہوگا۔ بدھ بھکشو کے نزدیک "میتریا" کا معنی رحمت ہے۔ یہ بات ظاہر ہے کہ جملہ انبیاء کرام میں "رحمت للعالمین" صرف حضرت محمد ﷺ کی مبارک ہستی ہے جو بدھ کی پیش گوئی پر پوری اُترتی ہے۔ اس وجہ سے مسلمان محققین "میتریا" سے مراد نبی آخر الزمان حضرت محمد ﷺ لیتے ہیں۔²⁶ شیرین

زادہ خدوخیل نے اس نسبت سے سیرت النبی ﷺ کے موضوع پر لکھی گئی اپنی کتاب کا نام "میٹریا" رکھ دیا ہے۔ آپ نے اس کتاب میں نبی کریم ﷺ کے واقعات کو افسانوی انداز میں پیش کیا ہے یہ کتاب پشتوزبان میں سیرت النبی ﷺ کے پس منظر میں تاریخی واقعات کا ایک مختصر مجموعہ ہے۔ اس کتاب کے ذریعے مصنف نے پشتو ادب میں ایک نئی صنف کی بنیاد رکھی ہے۔²⁷

ملاکنڈ ویژن میں مندرجہ بالا کتابوں کے علاوہ سیرت کے موضوع پر کئی ایسی کتابیں بھی لکھی جا چکی ہیں جن میں نبی کریم ﷺ کے مکمل حالات زندگی بیان کرنے کے بجائے آپ ﷺ کی زندگی کے کسی خاص پہلو کو موضوع بحث بنایا گیا ہے۔ اب ذیل میں اس قسم کتابوں کا مختصراً جائزہ پیش کیا جائے گا۔ ان کتب کی تعداد کل آٹھ ہے۔

9. رسول اکرم ﷺ بحیثیت معلم از پروفیسر ڈاکٹر سعید اللہ قاضی:

"رسول اکرم ﷺ بحیثیت معلم" پروفیسر ڈاکٹر سعید اللہ قاضی کی تصنیف ہے۔ اس کتاب میں مصنف نے نبی کریم ﷺ کے انداز تدریس کو اجاگر کرنے کی کوشش کی ہے کہ نبی کریم ﷺ کا انداز خطابت اور انداز تدریس کن اصولوں پر مبنی تھا آپ ﷺ کس اسلوب اور انداز سے وعظ و نصیحت کرتے تھے نبی کریم ﷺ نے تعلیم و تعلم کے بارے میں کیا ہدایات دی ہیں وغیرہ۔²⁸

10. بعثت نبوی ﷺ پر مذاہب عالم کی گواہی از شیرین زادہ خدوخیل:

"بعثت نبوی ﷺ پر مذاہب عالم کی گواہی" جناب شیرین زادہ خدوخیل کی تصنیف ہے جو 2006ء میں الفیصل ناشران و تاجران کتب اردو بازار لاہور سے شائع ہوئی یہ کتاب 141 صفحات پر مشتمل ہے نبی کریم ﷺ کے بارے میں دیگر مذاہب کی کتب مقدسہ میں جو پیشین گوئیاں اور بشارتیں دی گئی ہیں اس کتاب میں مصنف نے ان پیشین گوئیوں اور بشارتوں پر بحث کی ہے یہ کتاب پانچ ابواب پر مشتمل ہے پہلے باب میں ہندومت کی کتب مقدسہ میں نبی کریم ﷺ کے بارے میں پائے جانے والی بشارتوں پر بحث کی گئی ہے دوسرے باب میں بدھ مت، تیسرے باب میں مجوسیت، چوتھے باب میں یہودیت اور پانچویں باب میں عیسائیت کی کتب مقدسہ میں مذکور بشارتوں کو زیر بحث لایا گیا ہے۔ مصنف نے اپنی کتاب میں اس بات کو ثابت کرنے کی کوشش کی ہے کہ ان سب مذاہب کی کتب مقدسہ میں نبی آخر الزمان حضرت محمد ﷺ کی آمد کی بشارتیں دی گئی ہیں جو ان کتب میں تحریف ہونے کے باوجود آج بھی کسی نہ کسی شکل میں ان کتب میں موجود ہیں۔ اس کتاب میں صرف ان بشارتوں کو نقل کرنے پر اکتفاء نہیں کیا گیا ہے بلکہ متعلقہ مذہب کی مکمل تاریخی پس منظر کو بھی بیان کیا گیا ہے۔²⁹

11. رسول اکرم ﷺ کا دسترخوان از شیرین زادہ خدوخیل:

"رسول اکرم ﷺ کا دسترخوان" شیرین زادہ خدوخیل کی تصنیف ہے جو الفیصل ناشران و تاجران کتب لاہور سے 2003ء میں شائع ہوئی ہے۔ اس کتاب کو قومی سیرت النبی کانفرنس، وزارت مذہبی امور و بین المذاہب ہم آہنگی کی جانب سے 2005ء میں صدارتی ایوارڈ بھی دیا گیا ہے۔ یہ کتاب انڈیا میں بھی شائع ہو چکی ہے۔ اس کتاب میں مصنف نے اس موضوع پر بحث کی ہے کہ نبی کریم ﷺ کی پسندیدہ غذائیں اور خوراکیں کون کونسی تھیں؟ نیز نبی کریم ﷺ نے جن غذاؤں کی جو خصوصیات بیان فرمائی ہیں اور جن غذاؤں کی تعریف کی ہے ان پر بھی سیر حاصل بحث کی گئی ہے۔³⁰

12. عہد رسالت کا نظام تعلیم اور عصر حاضر از شیرین زادہ خدوخیل:

"عہد رسالت کا نظام تعلیم اور عصر حاضر" شیرین زادہ خدوخیل کی تصنیف ہے جو الفیصل ناشران و تاجران کتب لاہور سے 2011ء میں شائع ہوئی۔ اس کتاب کو قومی سیرت النبی کانفرنس، وزارت مذہبی امور و بین المذاہب ہم آہنگی کی جانب سے 2011ء میں صدارتی ایوارڈ بھی دیا گیا۔ اس کتاب میں مصنف نے عہد نبوی ﷺ کے نظام تعلیم پر بحث کرتے ہوئے عصر حاضر میں اس کی معنویت کو بیان کیا ہے۔ مصنف نے عہد رسالت کے نظام تعلیم کی خصوصیات و امتیازات پر بھی بحث کی ہے۔³¹

13. رسول اکرم ﷺ اور رمضان المبارک از شیرین زادہ خدوخیل:

"رسول اکرم ﷺ اور رمضان المبارک" شیرین زادہ خدوخیل کی تصنیف ہے جو الفیصل ناشران و تاجران کتب لاہور سے 2007ء میں شائع ہوئی۔ نبی کریم ﷺ رمضان کا مہینہ کس طرح گزارتے تھے۔ آپ ﷺ رمضان المبارک میں کون کونسے معمولات کرتے تھے اس کتاب میں مصنف نے ان موضوعات پر بحث کی ہے۔³²

14. رسول اکرم ﷺ اور خواب از شیرین زادہ خدوخیل:

"رسول اکرم ﷺ اور خواب" شیرین زادہ خدوخیل کی تصنیف ہے جو الفیصل ناشران و تاجران کتب لاہور سے 2006ء میں شائع ہوئی ہے۔ یہ ایک مختصر کتاب ہے جس میں مصنف نے ان خوابوں کے احوال ذکر کئے ہیں جو نبی کریم ﷺ نے دیکھے، سنے، سنائے یا جن کی تعبیر آپ ﷺ نے فرمائی۔³³

15. رسول اکرم ﷺ اور علم حیوانات از شیرین زادہ خدوخیل:

"رسول اکرم ﷺ اور علم حیوانات" شیرین زادہ خدوخیل کی تصنیف ہے جو 2001ء میں حراپبلیکیشنز اردو بازار لاہور سے شائع ہوئی ہے یہ کتاب اصل میں اس موضوع پر ہے کہ نبی کریم ﷺ کے کتنے خچر تھے ان کے کیا نام تھے یا نبی کریم ﷺ کے کتنے اونٹ تھے ان کے کیا نام تھے آپ ﷺ کے ساتھ کونسے موقع پر کونسا اونٹ تھا وغیرہ یعنی نبی کریم ﷺ کے پاس جتنی جانور تھے ان کی تفصیلات اس کتاب میں بیان کی گئی ہیں لیکن اس کتاب کو جس نام سے موسوم کیا گیا ہے اس کی کتاب کے موضوع اور مضامین کے ساتھ سے کوئی مناسبت اور تعلق نہیں ہے کیونکہ کتاب کے اندر نبی کریم ﷺ کے پاس جو جانور تھے ان کی تفصیلات بیان کی گئی ہیں اور کتاب کے نام سے یہ ظاہر ہوتا ہے کہ یہ کتاب علم حیوانات کے بارے میں ہے۔³⁴

16. عہد نبوی ﷺ میں شعروادب از شیرین زادہ خدوخیل:

"عہد نبوی ﷺ میں شعروادب" شیرین زادہ خدوخیل کی تصنیف ہے جو 2006ء میں یمانی پرنٹرز لاہور سے شائع ہوئی ہے۔ اس کتاب کو قومی سیرت النبی کانفرنس، وزارت مذہبی امور و بین المذاہب ہم آہنگی کی جانب سے 2008ء میں صدارتی ایوارڈ بھی دیا گیا ہے۔ اس کتاب میں مصنف نے عہد رسالت کی شعر و شاعری کے بارے میں تفصیلات بیان کی ہیں۔³⁵

نتائج البحث:

ملاکنڈ ڈویژن گیارہویں صدی عیسوی میں اسلام کی روشنی سے منور ہوا گیارہویں صدی عیسوی سے لیکراٹھارویں صدی عیسوی تک ملاکنڈ ڈویژن میں بڑے بڑے علماء اور مشائخ گزرے لیکن ان کی تصنیفی خدمات نہ ہونے کے برابر تھیں۔ اٹھارویں صدی عیسوی کے بعد علماء ملاکنڈ ڈویژن تصنیف و تالیف کی طرف متوجہ ہوئے اور انہوں نے مختلف علوم دینیہ میں گرانقدر کتابیں تصنیف کیں تاہم ان میں سیرت کے موضوع پر کوئی کتاب نہیں تھی۔ بیسویں صدی عیسوی کے نصف آخر میں مولانا محمد منیر الدین صاحب وہ پہلی شخصیت تھی جنہوں نے "حیات طیبہ مبارکہ آنحضرت ﷺ" کے نام سے سیرت کے موضوع پر ملاکنڈ ڈویژن میں سب سے پہلی کتاب تصنیف کی جو 1976ء میں شائع ہوئی جس سے ملاکنڈ ڈویژن میں سیرت النبی ﷺ کے موضوع پر کتابیں تحریر کرنے کا سلسلہ شروع ہوا۔ اس کے بعد ملاکنڈ ڈویژن میں سیرت کے موضوع پر اردو اور پشتو زبانوں میں کئی مستند اور جامع کتابیں تحریر کی گئیں جن میں نصف درجن کتابوں کو صدارتی ایوارڈ سے بھی نوازا گیا۔ اس کے علاوہ ملاکنڈ ڈویژن میں سیرت میں کئی ایسے نئے اور انوکھے اسالیب بھی تخلیق کے گئے جس اسلوب اور انداز میں اس سے پہلے سیرت میں کوئی کتاب تحریر نہیں کی گئی تھی

جس کی مثال پیر عبد اللہ طیبی قالدروال کی "منظوم سیرت النبی ﷺ" اور شیرین زادہ خدوخیل کی "میتریا" ہے پیر عبد اللہ طیبی قالدروال نے پشتوزبان میں "منظوم سیرت النبی ﷺ" کے نام سے پانچ ضخیم جلدوں میں ایک منظوم کتاب لکھی جس میں تقریباً چودہ ہزار اشعار ہیں۔ یہ سیرت النبی ﷺ پر منظوم ایک ایسی جامع اور ضخیم کتاب ہے جو پشتوزبان میں اس سے پہلے کسی نے بھی نہیں لکھی یہ اعزاز ملاکنڈ ڈویژن کو حاصل ہے شیرین زادہ خدوخیل نے پشتوزبان میں "میتریا" کے نام سے سیرت النبی ﷺ کے موضوع پر افسانوی انداز میں ایک ایسی کتاب لکھی جو نہ سیرت النبی ﷺ کیلئے ایک نیا انداز ہے بلکہ پشتوزبان کیلئے ایک نئی صنف بھی ہے ملاکنڈ ڈویژن میں علاقائی زبان پشتو کے علاوہ قومی زبان اردو میں بھی کئی کتابیں تحریر کی جا چکی ہیں۔ الغرض آج سے نصف صدی پہلے ملاکنڈ ڈویژن کے پہلے سیرت نگار مولانا محمد منیر الدین صاحب نے ملاکنڈ ڈویژن میں جس سیرت نگاری کا آغاز کیا تھا اس میں روز بروز اضافہ ہوتا جا رہا ہے اور سیرت کے حوالے سے نئی نئی کتابیں تحریر کی جا رہی ہیں۔

حواشی و حوالہ جات

- 1: الافریقی، جمال الدین ابی الفضل محمد بن مکرم ابن منظور، لسان العرب، دار صادر، بیروت، ج: 4، ص: 389
- AlAfrیقی، Jamal Uddin abi l Fazal Muhammad bin mukaram Ibn Manzoor، Lisan ul arab، Dar sadir، Bairoot، Vol 4، P:389
- 2: اردو دائرہ معارف اسلامیہ، دانش گاہ پنجاب، لاہور، طبع اول 1980ء، ج: 14، ص: 74
- Urdu Daera maarif Islamia، Danish gah، Punjab، Lahore، Edition 1st، 1980، Vol: 14، P:74
- 3: واسطی، سید محبوب حسن، سیرت کیا ہے؟، ششماہی مجلہ: السیرة العالمی، مولانا سید زوار حسین اکیڈمی ٹرسٹ پاکستان، کراچی، شمارہ: جون 1999ء
- Wasti، Syed Mehboob Hasan، Seerat Kia hay?، shashmahi majallah، Al.seerat al.aalami، Mawlana Syed Zawar Hussain، Acadmy، Trust، Pakistan، Karachi، June 1999.
- 4: ایضاً
- Ibid
- 5: ایضاً
- Ibid
- 6: عروہ ابن زبیر، مغازی رسول اللہ ﷺ، محقق: ڈاکٹر مصطفیٰ اعظمی، مترجم: محمد سعید الرحمن علوی، ادارہ ثقافت اسلامیہ، لاہور، 1987ء، ص: 24
- Urawa bin Zaubair، Maghazi Rasoll ullah (saw)، Muhaqiq: Dr. Mustafa Azami، Mutarjim: Muhammad Saeed ur Rehman alwi، Idara Saqafat Islamia، Lahore، 1987، P:24
- 7: حاجی خلیفہ، کشف الظنون، مطبع استنبول، ترکی، 1943ء، ج: 2، ص: 1012
- Haji Khaleefa، Kashf u zunoon، Matba Isanbol، Turkey، 1943، Vol:2، P:1012

- 8: سیفی، فقیر سید عبدالاحد شاہ ترمذی، السیرة المحقق مأخذ الموفق، الوثائق، لاہور، اشاعت اول، 2014ء، ص:9
- Saifi, Faqeer Syed Abdul ahad Sha termizi, Al.seerat al.muhaqiq maahiz al.muwafiq al.wasayeq, Lahore, Edition 1st, 2014, P:9
- 9 : Provisional Census Result-2017 of Khyber Pakhtunkhwa, P:2
- 10 :<http://en.wikipedia.org/wiki/Districts-of-Khyber-Pakhtunkhwa> ;Retrieved on 28 January 2021 3:46 PM
- 11 :امجد علی اتمان خیل، سرتور فقیر (جنگ ملاکنڈ 1897ء کا عظیم مرد مجاہد)، ظفر گرافکس، مردان، اشاعت اول، جنوری 2019ء، ص:5
- Amjad ali uthman Khanil, Sartor faqeer, (Hero of Malakand war 1897), Zafar grafics, Mardan, Edition 1st, January 2019, P:5
- 12 :اچکزئی، ڈاکٹر عبدالعلی، بلوچستان میں سیرت نگاری کا مختصر جائزہ، شش ماہی مجلہ: راحة القلوب، اسلامی تحقیقی اکیڈمی، راحة القلوب، کوئٹہ، شمارہ: جون 2020ء، ص:5
- Achakzai, Dr.Abdul Ali, Balochistan main seerat nigari ka mukhtasar jaiza, Majalla Rahat ul quloob, Islamic Research Academy, Quetta, June 2020, P:5
- 13 :ایضاً
- Ibid
- 14 :حقانی، مولانا محمد شعیب، رحمة للعالمین، مطبع چارمنگ، باجوڑ ایجنسی، سن اشاعت 1992ء
- Haqqani, Mawlana Muhammad Shuaib, Rehmat ul lilalameen, Mataba charming , Bajur agency, 1992
- 15 :محمد قاسم، تذکرہ علماء خیر پختونخوا، دار القرآن و السنة، صوابی، خیر پختونخوا، اشاعت اول: ستمبر 2015ء، ص:180
- Muhammad Qasim, Tazkira ulama Khyber pakhtunkhwa, darul quran wa Sunnah, sawabi, edition 1st, September 2015, P:180
- 16 :قاضی، ڈاکٹر سعید اللہ، پشتو میں سیرت کی کتابیں، ماہنامہ الحق، دارالعلوم حقانیہ اکوڑہ خٹک، نوشہرہ، خیر پختونخوا، جون 1978ء
- Qazi, Dr.Saeedullah, Pashto main seerat ki kitabain, mahnama Al.haq, darul uloom Haqqania, akora khattak, Noshehra, Kp, June 1978
- 17 :جناب محمد عثمان صاحب سے انٹرویو (28 اکتوبر 2020ء بمقام رہائش گاہ جناب محمد عثمان صاحب، غالبگے، بریکوٹ، سوات)
- Interview from Mr. Muhammad Uthman, October 28, 2020, at Ghaleegay Barikot, Swat
- 18 :محمد عثمان، میرے حضور ﷺ، شعیب سنز پبلیشرز اینڈ بک سیلرز، مینگورہ، سوات، اشاعت اول: 2016ء
- Muhammad Uthman, Meray Huzoor, Shuaib sons Publishers and booksellers, mengora Swat, edition 1st, 2016
- 19 :فقیر سید عبدالاحد شاہ ترمذی سے انٹرویو (18 دسمبر 2020ء بمقام آستانہ عالیہ سیفیہ نصرت، کالا کلے، کیل، سوات)
- Interview from Faqeer Syed Abdul ahad Sha termizi, December 18, 2020, Kala kalay kabal, Swat

- 20: سیفی، فقیر سید عبدالاحد شاہ ترمذی، السیرة المحقق مأخذ الموفق، الوثائق، لاہور، اشاعت اول: 2014ء
- Saifi, Faqeer Syed Abdul ahad Sha termizi, Al.seerat al.muhaqiq maahiz al.muwafiq al.wasayeq, Lahore, Edition 1st, 2014,
- 21: مولانا حبیب اللہ ثاقب گبرالی سے انٹرویو (15 فروری 2020ء بمقام چارباغ سوات) Interview from Mawlana Habib ullah Saqib gabrali (February 15, 2020 charbagh swat)
- 22: گبرالی، مولانا حبیب اللہ ثاقب، القول المختصر فی سیرة خیر البشر، شاہ کتب خانہ، چارباغ، سوات، سن اشاعت: جنوری 2020ء
- Gabrali, Mawlana Habib Ullah saqib , Alaql ul mukhtasar fe seerat khairul bashar, Shah kutub Khana, Charbagh Swat January 2020
- 23: پیر عبد اللہ طیب قالدروال سے انٹرویو (21 جنوری 2021ء بذریعہ ٹیلیفون) Interview from Pir Abdullah Tabib qaldarwal, (January 21, 2021 by Phone)
- 24: قالدروال، پیر عبد اللہ طیب، منظوم سیرت النبی ﷺ (پشتو)، جائے اشاعت: ندارد، سن اشاعت: 2019ء
- Qaldarwal, Pir Abdullah tabib, Manzoom seerat u Nabi(saw) Pashto, 2019
- 25: شیرین زادہ خدوخیل سے انٹرویو (25 جنوری 2021ء بذریعہ ٹیلیفون) Interview from Shereen Zada khadu khel, January 25, 2021 by Phone
- 26: سیفی، فقیر سید عبدالاحد شاہ ترمذی، السیرة المحقق مأخذ الموفق، ص: 169
- Saifi, Faqeer Syed Abdul ahad Sha termizi, Al.seerat al.muhaqiq maahiz al.muwafiq al.wasayeq, P:169,
- 27: خدوخیل، شیرین زادہ، میتریا، تاج پریس، پشاور، سن اشاعت: فروری 1998ء
- Khadu Khel, Shereen Zada, Meterya, Taj press Peshwar, February 1998
- 28: محمد قاسم، تذکرہ علماء خیر پختونخوا، ص: 180
- Muhammad qasim, Tazkira ulama Khyber Pakhtunkhwa, P:180
- 29: خدوخیل، شیرین زادہ، بعثت نبوی پر مذاہب عالم کی گواہی، الفیصل ناشران و تاجران کتب، لاہور، سن اشاعت: 2006ء
- Khadu Khel, Shereen zada , besat nabavi per mazahib alam ki gawahi, al.faysal nashran w tajiran kutiub Lahore, 2006
- 30: خدوخیل، شیرین زادہ، رسول اکرم ﷺ کا دسترخوان، الفیصل ناشران و تاجران کتب، لاہور، سن اشاعت: 2003ء
- Khadu khel, Shereen zada, Rasoll akram(saw) ka dastarkhwan, al.faysal nashran w tajiran kutiub Lahore, 2003
- 31: خدوخیل، شیرین زادہ، عہد رسالت کا نظام تعلیم اور عصر حاضر، الفیصل ناشران و تاجران کتب، لاہور، سن اشاعت: 2011ء
- Kahdu khel, Shereen zada, Ehd resalat ka nizam taleem awr asr e hazir, al.faysal nashran w tajiran kutiub Lahore, 2011
- 32: خدوخیل، شیرین زادہ، رسول اکرم ﷺ اور رمضان المبارک، الفیصل ناشران و تاجران کتب، لاہور، سن اشاعت: 2007ء
- Khadu khel, Shereen zada, Rasool akram (saw) awr ramzan ul Mubarak, al. faysal nashran w tajiran kutiub Lahore, 2007

33: خدوخیل، شیرین زادہ، رسول اکرم ﷺ اور خواب، الفیصل ناشران و تاجران کتب، لاہور، سن اشاعت: 2006ء

Kahdu khel, Shereen zada, Rasool akram (saw) awr khwab al.faysal nashran w tajiran kutiub Lahore, 2006

34: خدوخیل، شیرین زادہ، رسول اکرم ﷺ اور علم حیوانات، حراپبلی کیشنز، اردو بازار، لاہور، سن اشاعت: 2001ء

Khadu khel, Shereen zada, Rasool akram (saw) awr Ilm Haiwanat, Hira Publications, urdu Bazar, Lahore, 2001

35: خدوخیل، شیرین زادہ، عہدنبوی ﷺ میں شعر و ادب، یمانی پرنٹرز، لاہور، سن اشاعت: 2006ء

Khado khel, Shereen zada, Ehd nabawi(saw) main Sher w adab, yamani printers, Lahore, 2006